

Prezident İlham Əliyevin uğurlu xarici siyasətinin daha bir məntiqi nəticəsi

İndi Azərbaycan D-8 İqtisadi Əməkdaşlıq Təşkilatının da üzvüdür

Yola salmağa hazırlaşdığımız 2024-cü il ölkəmizin tarixində həm də D-8 İqtisadi Əməkdaşlıq Təşkilatının üzvü seçilməsi ilə qalacaq. Məlum olduğu kimi, D-8-in bu il dekabrın 19-da Misirin paytaxtı Qahirə şəhərində keçirilən XI Sammiti zamanı üzv ölkələrin yekdil qərarı ilə Azərbaycan Respublikasının təşkilata üzv seçildiyi elan edilib.

Üzv ölkələrin əhali sayının ümumilikdə dünya müsəlmanlarının 60 faizini təşkil edən və böyük iqtisadi potensiala malik "İslam səkkizliyi" adlanan D-8-in üzvü olmaq ölkəmizin beynəlxalq aləmdə artan nüfuzunun, eləcə də ona etimadın daha bir bariz nümunəsidir. Bu, ilk növbədə Prezident İlham Əliyevin qətiyyətli və uğurlu xarici siyasətinin məntiqi nəticələrindən biridir.

Bu həm də onunla əlamətdardır ki, təşkilat yarandığı gündən indiyədək ilk genişlənmə hadisəsidir. Xatırladaq ki, D-8 İqtisadi Əməkdaşlıq Təşkilatı səkkiz müsəlman ölkəsini birləşdirir. Təşkilatın təməli Türkiyənin təşəbbüsü ilə 1996-cı il oktyabrın 22-də İstanbulda Banqladeş, İndoneziya, İran, Malayziya, Misir, Nigeriya və Pakistanın əməkdaşlığı ilə təşkil edilən İnkişaf Əməkdaşlıq Konfransında atılıb. 1997-ci il iyunun 15-də İstanbulda 8 ölkənin dövlət və hökumət başçıları arasında sammitində təşkilat rəsmən elan olunub. Təşkilatın Katibliyi İstanbul şəhərində yerləşir.

Dövlətimizin başçısı İlham Əliyev ilk dəfə Türkiyə Prezidenti Rəcəb Tayyib Ərdoğanın dəvəti ilə D-8-in 2017-ci ildə İstanbulda keçirilmiş IX Zirvə görüşündə iştirak edib. İndi isə Azərbaycan artıq təşkilatın üzvüdür və heç bir şübhə yoxdur ki, ədaləti və beynəlxalq hüququn norma və prinsiplərini özünün prioritet məqsədi kimi qarşıya qoyan ölkəmiz D-8-in təməl prinsiplərinin qorunmasında, təşkilat çərçivəsində əməkdaşlığın daha da dərinləşməsində mühüm rol oynayacaq.

Müasir toqquşmalar və siyasi gərginlik fonunda regionumuzda təhlükəsizliyin və sabitliyin təmin edilməsi, qarşılıqlı faydalı əməkdaşlığın inkişaf etdirilməsi mühüm əhəmiyyət kəsb edir və bu xüsusda geosiyasi mövqeyi, geniş iqtisadi potensialı və müasir nəqliyyat infrastrukturunu ilə Azərbaycan özünü etibarlı regional mərkəzlərdən biri kimi təsdiqləyib. Avropa ilə Asiyanın kəsişməsində yerləşən Azərbaycan mühüm enerji layihələrinin həyata keçirilməsində və beynəlxalq nəqliyyat dəhlizlərinin inkişaf etdirilməsində əhəmiyyətli rola malikdir. Bununla yanaşı, ölkəmiz bir sıra beynəlxalq təşkilatlara uğurlu sədrlik etməklə də global problemlərin həllinə öz töhfəsini verir. BMT-dən sonra dünyanın ən böyük təsisatı olan Qoşulma Hərəkatına 4 illik sədrliyi, eləcə də dünyada ən möhtəşəm tədbirlərdən biri olan COP29

üzrə sədrliyi Azərbaycanın beynəlxalq aləmdə artan nüfuzunu bir daha bariz şəkildə göstərdi.

D-8-in XI Sammitində ölkəmiz Baş nazir Əli Əsədovun rəhbərlik etdiyi nümayəndə heyəti ilə təmsil olunub. Baş nazir tədbirdəki çıxışında diqqətə çatdırıb ki, Azərbaycan 30 ilə yaxın davam edən erməni işğalına son qoyaraq, öz ərazi bütövlüyünü və suverenliyini tam bərpa edib. Eləcə də işğal zamanı azərbaycanlılara qarşı həyata keçirilən etnik təmizləmə, bir milyondan artıq azərbaycanlının qaçqın və məcburi köçkün vəziyyətinə düşməsi, ərəzilərində urbisid, kultursid və ekosidin törədilməsi, Azərbaycan xalqının mədəni və dini irsinin məhv edilməsi barədə sammit iştirakçılmasına məlumat verilib. Hazırda Qarabağda və Şərqi Zəngəzurdakı genişmiqyaslı bərpa-quruculuq işlərinin aparıldığı, kənd və şəhərlərin tamamilə yenidən qurulduğu bildirilib. Qeyd edilib ki, yeni reallıqlar regionda davamlı sülh və sabitlik, həmçinin qarşılıqlı faydalı əməkdaşlıq üçün unikal imkanlar açır. Azərbaycan regional sülh gündəliyinə sadıqdır və bu istiqamətdə qəti addımlarını davam etdirəcək.

Media Təhlil Mərkəzinin (MTM) analitik qrupunun hazırladığı "D-8 təşkilatına üzvlük Azərbaycanın milli maraqlarına tam cavab verir" məqaləsində vurğulanır ki, Azərbaycanın bu təşkilata üzvlüyü digər üzv ölkələrlə ticarət əlaqələrinin artırılmasına, xüsusən də enerji, kənd təsərrüfatı, sənaye və texnologiya sahələrində daha çox imkan əldə olunmasına kömək edəcək: "Azərbaycan həmçinin bu ölkələrin bazarlarına daxil olmaqla, ixracının şaxələndirilməsinə də nail ola bilər. Bundan əlavə, Azərbaycan digər üzv ölkələrlə iqtisadi əməkdaşlığı dərinləşdirərək xarici investisiyalar əldə edə bilər. Texnologiya və innovasiya sahəsində əlaqələrin gücləndirilməsi, eyni zamanda sosial-mədəni layihələrin icrası da Azərbaycanın təşkilat daxilində mövqelərini möhkəmləndirə bilər. Bu çərçivədə Azərbaycanın da üzv ölkələrə verə biləcəyi çoxlu dividendlər var".

Dekabrın 20-də Milli Məclisin plenar iclasında çıxış edənlər də D-8 İqtisadi Əməkdaşlıq Təşkilatının sammitində Azərbaycanın bu mötəbər beynəlxalq təşkilatın üzvlüyünə qəbul edilməsinin əlamətdar hadisə olduğunu vurğulayıblar. Bildirilib ki, ölkəmiz bu quruma üzv olmaqla islam həmrəyliyi və möhkəmlənməsinə, təşkilatın fəaliyyətinin genişlənməsinə, enerji, kənd təsərrüfatı, nəqliyyat, logistika və texnologiyalar sahəsində əməkdaşlığın genişlənməsinə öz töhfəsini verəcək.

Ölkəmizin D-8 təşkilatına üzvlüyünü bir sıra amillər şərtləndirib, digər tərəfdən onun regional və global siyasi proseslərə təsir imkanlarını gündəmə gətirib.

Flora SADIQLI,
"Azərbaycan"